


Mario Fenech

Xbihat tat-Trinità Qaddisa fil-Gżejjer Maltin

F'dan l-artiklu tieghi ta' din is-sena se naghti harsa lejn il-kwadru tat-Trinità Qaddisa u l-Erwieh li jinsab fuq wiehed mill-altari tal-Knisja Arcipretali ta' San Filep f'Haż-Żebbuġ. L-altar huwa maghruf bhala Tal-Erwieh.




Dan il-kwadru li sar fis-sena 1659 huwa xoghol l-artist maghruf Luca Garnier u fih allegorija shiha ta' figuri li jimlew kull rokna tat-tila li hija meqjusa bhala waħda ta' livell artistiku għoli filwaqt li tispjega bl-ahjar mod dan is-sugġett. Kien sewa mitt skud li għal dak iż-żmien kienet somma kbira sew.

Garnier kien Kavallier Franciż tal-Ordni ta' San Ġwann u pinga numru kbir ta' kwadri għal diversi Knejjes ohrajn f'Malta. F'din il-Knisja ta' Haż-Żebbuġ, Garnier pinga wkoll il-kwadri tal-Madonna tar-Rużarju u l-kwadru titulari ta' San Filep.

Biex naghti deskrizzjoni ta' dan il-kwadru tal-Erwieh naraw li fil-parti ta' fuq tat-tila l-artist pinga lill-Missier Etern bilqiegħda fuq tron ta' shab abjad b'idu l-leminjia qiegħed juri t-triq lejn is-sema filwaqt li b'idu l-ohra qiegħed iżomm id-dinja.

ikompli f'paġna 97





Fuq in-naħa tax-xellug tat-tila wkoll, fuq it-tron tas-shab abjad, l-iben t'Alla bl-ilbies ta' kulur hamrani, simbolu tar-Redenzjoni, iħares 'l isfel lejn il-figura ta' mara liebsa l-abjad tirrappreżenta ruh tajba qieghda fi triqitha mil-limbu lejn is-sema. Bejn il-figuri tal-Missier u tal-Iben, hemm Ħamiema Bajda li tirrappreżenta lill-Ispirtu s-Santu.

Figura li fi kwadri ta' dan is-sugġett mhux soltu li narawha hija dik tal-Madonna. Hawnhekk l-artist pinga din il-figura għarkupptejha fuq shab abjad b'idejha ma' xulxin qieghda tħares lejn it-Trinità Qaddisa.

Hawnhekk l-artist qagħad attent li meta inkluda l-figura tal-Madonna f'din ix-xena huwa poġġieha ftit 'l isfel mill-figuri l-oħrajn tat-Trinità Qaddisa. Fil-parti t'isfel tal-kwadru hemm numru ta' figuri oħrajn bilwieqfa qegħdin iħarsu 'l fuq lejn ix-xena Qaddisa b'harsa ta' tbatija fuq wiċċhom jistennew is-Salvazzjoni tagħhom.

Żewġ anġli fil-parti t'isfel tal-kwadru narawhom qegħdin jerfgħu 'l fuq mill-Purgatorju żewġ erwieħ oħra biex dawn ukoll jingħaqdu mal-erwieħ l-oħrajn fl-istennija tagħhom biex jidhlu fil-Ġenna. Fl-isfond tat-tila numru iehor ta' erwieħ jidhru qegħdin jissaffew mid-dnubiet tagħhom sakemm huma wkoll jidhlu fil-Glorja tal-Ġenna.

Dan huwa kwadru ta' interess kbir fejn l-artist inkluda s-sugġett tas-Salvazzjoni tal-Erwieħ bl-interċessjoni tal-Madonna bil-Barka tat-Trinità Qaddisa. Il-festa t-tajba lil kulhadd.